

Dövlətimizin başçısı diqqəti elmin milli inkişaf modelindəki roluna çəkdi

Bu ilin mart ayında Prezident İlham Əliyev Azərbaycan Milli Elmlər Akademiyasının 80 illiyinin qeyd edilməsi ilə bağlı sərəncam imzalamışdı. Noyabrın 3-də isə AMEA-nın 80 illik yubiley tədbiri keçirildi. Azərbaycan Milli Elmlər Akademiyasının 80 illik yubileyi yalnız bir tarix deyil, həm də ölkəmizin intellektual inkişaf yoluna verilən yüksək siyasi dəyərini təsdiqidir.

Yubiley tədbirində Prezident İlham Əliyevin iştirakı, eləcə də səsləndirdiyi fikirlər, sadəcə, hesabat xarakteri daşıyırdı, bu həm də çağdaş dünyada sürətlə dəyişən ideoloji, texnoloji və təhlükəsizlik mühitinə Azərbaycanın öz mövqeyini necə müəyyənləşdirdiyini göstərən yol xəritəsi oldu. Dövlət başçısının elmin milli inkişaf modelindəki roluna, insan kapitalına qoyulan sərmayəyə, texnoloji suverenliyə, kibertəhlükəsizliyə, postmüharibə dövrünün reallıqlarına verdiyi qiymət isə ölkənin qarşıdakı onilliklər üçün müəyyən etdiyi strateji kursu bir daha aydın şəkildə ortaya qoydu. Dövlət başçısı həm ölkə elminin keçdiyi yolu dəyərləndirdi, həm də gələcək inkişaf istiqamətlərini müəyyənləşdirən strateji mesajlar verdi.

Prezident İlham Əliyev Azərbaycan alimlərinin müasir dövrdə ölkənin inkişafına əhəmiyyətli töhfələr verəcəyinə əminliyini ifadə etdi.

Prezident Ulu Öndər Heydər Əliyevin ötən əsrin 70-ci illərindən Azərbaycan elminə göstərdiyi qayğını xüsusi olaraq qeyd etdi. Həmin illəri xatırlayanda gözlərimiz önündə elm sahəsində görülməyən işlərin panoraması yaranır. Həmin illərdə yeni tədqiqat institutlarının yaradılması, yüz minlərlə gəncin SSRİ-nin aparıcı universitetlərinə göndərilməsi respublikamızın intellektual potensialının gücləndirilməsində mühüm rol oynadı. Bu siyasət müstəqillik dövründə də uğurla davam etdirilir və yenə də minlərlə azərbaycanlı gənc dünyanın nüfuzlu ali məktəblərində təhsil alıb, təcrübə kursları keçib ölkəyə qayıdırlar.

Prezident İlham Əliyev vurğuladı ki, elm və təhsil sahəsində Ulu Öndərin xətti bu gün yeni forma və məzmunla davam edir. Son on ildə elmin inkişafına qayğı, bu sahəyə ayrılan vəsaitin iki dəfədən çox artırılması, "Elm haqqında" qanun və elmi

strategiyaların qəbulu bunun bariz nümunəsidir.

Dövlət başçısı çıxışında dünyanın sürətlə dəyişən geosiyasi və iqtisadi mənzərəsini də təhlil etdi. Müharibələrin, toqquşmaların artması, beynəlxalq hüququn zəifləməsi, global təhlükəsizlik sisteminin aşınması müasir dövrün əsas reallıqları kimi qiymətləndirildi.

Cənab İlham Əliyev vurğuladı ki, son on ildə Azərbaycanın əsas hədəfi ərazi bütövlüyünün bərpası idi. Bu gün isə ölkə artıq işğaldan azad edilmiş torpaqlarda quruculuq mərhələsinə qədəm qoyub və Zəfərin beşinci ildönümünü iftixarla qeyd edir.

Prezident İlham Əliyev texnoloji inkişafı ölkəmizin gələcək təhlükəsizliyinin əsas şərti kimi qiymətləndirərək bildirdi: "Təbii sərvətlər tükənəndir, tükənməz sərvət isə intellektual potensialdır. Əsas sərmayə məhz insan kapitalına qoyulmalıdır".

Dövlət başçısı süni intellektin sürətlə genişlənən rolundan danışaraq ölkənin bu sahədə geri qalmamalı olduğunu qeyd etdi. Kibertəhlükəsizlik məsələsi isə müasir dövrdə fiziki təhlükəsizliyin ayrılmaz hissəsi kimi qiymətləndirildi. İndi dünyada kibercümlər geniş vüsət alıb.

Azərbaycan da bu hücumlara məruz qalmışdır. Odu ki, Kibertəhlükəsizlik Mərkəzinin yaradılması vaxtında atılmış addımdır: "Biz beynəlxalq tərəfdaşlarla, bu sahədə böyük təcrübəyə malik olan şirkətlərlə çox geniş proqramlar üzərində işləyirik ki, özümüzü maksimum dərəcədə qoruya bilək, müdafiə edə bilək. Çünki kibertəhlükəsizlik, yəni virtual təhlükəsizlik deyil. Bu, hər bir ölkənin fiziki təhlükəsizliyidir. Bu gün həm müharibələrin, deməli, aparılma qaydaları dəyişir, təhlükələrin mənbələri dəyişir və dünya dəyişir. Ona görə bu sahəyə əgər lazımı diqqət göstərilməsə, heç bir başqa müdafiə imkanı bizi böyük problemlərdən qoruya bilməz. Ona görə kibertəhlükəsizliklə bağlı həm dövlət, həm Azərbaycanın elm ictimaiyyəti birgə işləməlidir".

Dövlət başçısı nitqində həyatımızın bütün sahələrinə sirayət etmiş, gündəlik iş normasına çevrilmiş süni intellektdən də bəhs etdi: "On il bundan əvvəl bu barədə heç kim heç nə danışmırdı. Bu gün artıq bu, ölkələrin gələcək inkişafının ayrılmaz hissəsidir. Biz burada geri qalmamalıyıq. Ona görə dövlət lazımı addımları atır. Biz hər zaman əsas aparıcı xəttin, yə-

ni, "mainstream"-in, əgər belə demək mümkündürsə, arxasınca gedirik və geri qalmamalıyıq. Ona görə Azərbaycanda süni intellektin həm inkişafı, həm də həyatda, iqtisadiyyatda, texnoloji inkişafda tətbiqi bu gün reallıqdır və əlbəttə ki, biz burada Azərbaycan alimlərinin fəal iştirakını gözləyirik".

Müdafiə sənayesi sahəsində əldə olunan uğurlar, hərbi məhsulların ixracı, PUA texnologiyalarında Azərbaycanın regionda lider mövqeyə yüksəlməsi tədbirin diqqətçəkən məqamlarından biri oldu. Azərbaycan artıq bir çox ölkəyə hərbi təyinatlı məhsul ixrac edir. Qarşıya vəzifə qoyulub ki, həm daxili tələbatı ödəmək, həm də ixrac etmək üçün ölkəmizdə bu istiqamətdə çox ciddi sənaye klasteri yaradılsın. Çünki bu, çox gəlirli sahədir və nəzərə alsaq ki, bu gün dünyanın bütün yerlərində müharibələr alovlanır, dayanmır, hərbi təyinatlı məhsullara bundan sonra da ehtiyac olacaq. Ona görə bu istiqamətdə ölkəmizdə fəal iş aparılır. Azərbaycan alimləri də bu işə töhfələrini verməlidirlər.

Zəfərin beşinci ildönümünə təsadüf edən yubiley tədbirində Prezident xüsusi olaraq vurğuladı ki, Vətən müharibəsi dünyanın aparıcı hərbi

strukturlarında öyrənilən nümunəyə çevrilib: "Bildiyiniz kimi, onun hər bir mərhələsi, hər bir günü öyrənilir, öyrənilib və bir çox beynəlxalq hərbi ali məktəblərində də tədqiq edilir".

Prezident çıxışında ölkədə qeyri-neft sektorunun genişlənməsini, xarici borcun rekord dərəcədə aşağı olmasını, valyuta ehtiyatlarının artmasını, sağlam iqtisadi modelin göstəricisi kimi qiymətləndirdi. Dövlət başçısı azad edilmiş ərazilərdə bərpa və enerji layihələrinin miqyasına diqqət çəkərək bildirdi ki, artıq Qarabağ və Şərqi Zəngəzurdə 30-dan çox su-elektrik stansiyası tikilib, yeni günəş və külək parkları inşa olunur.

Prezident İlham Əliyev həmçinin gələcək geoloji kəşfiyyat işlərinin müsbət nəticələr verəcəyini, yeni yataqların iqtisadiyyat üçün ciddi dividendlər gətirəcəyini vurğuladı.

Çıxışda milli-mənəvi dəyərlər, tariximizin öyrənilməsi və Azərbaycan dilinin saflığının qorunması xüsusi yer tutdu. Prezident bildirdi ki, Azərbaycan vətəndaşları öz tarixini dərinlən bilməli, ana dilini qorumağı milli vəzifə kimi qəbul etməlidirlər.

*Elşən QƏNİYEV,
"Azərbaycan"*